



ຄວາມສະດວກໃນການດຳເນີນທຸລະກິດ ແລະ ສິ່ງທ້າທາຍຂອງການລົງທຶນຕ່າງປະເທດຢູ່ ສປປ ລາວ

ໂດຍ

Mr. Rufus Pinto, ປະທານ ສະພາການຄ້າອິດສະຕຣາລີ ຢູ່ ສປປ ລາວ

ກອງປະຊຸມທຸລະກິດລາວ ຄັ້ງທີ 12

ວັນທີ 12 ພະຈິກ, ທີ່ນະຄອນຫຼວງວຽງຈັນ, ສປປ ລາວ

- ຮຽນ ພະນະທ່ານ ທອງລຸນ ສີສຸລິດ, ນາຍົກລັດຖະມົນຕີ ແຫ່ງ ສປປ ລາວ;
- ຮຽນ ທ່ານ ນາງເຂັມມະນີ ພິນເສນາ, ລັດຖະມົນຕີກະຊວງອຸດສະຫະກຳ ແລະ ການຄ້າ;
- ຮຽນ ບັນດາທ່ານ ລັດຖະມົນຕີ, ຮອງລັດຖະມົນຕີ, ຫົວໜ້າກົມ, ຮອງຫົວໜ້າກົມ;
- ຮຽນບັນດາເອກອັກຄະລັດຖະທູດ, ທູຕານຸທູດ, ຫົວໜ້າອົງການຈັດຕັ້ງສາກົນ;
- ສະແດງຄວາມນັບຖືມາຍັງ ນັກທຸລະກິດທັງພາຍໃນ ແລະ ຕ່າງປະເທດທຸກທ່ານ:

ຂ້າພະເຈົ້າມີຄວາມປະທັບໃຈ ແລະ ເປັນກຽດຢ່າງສູງ ທີ່ໄດ້ມີໂອກາດມາກ່າວ ແລະ ເຂົ້າຮ່ວມ ກອງປະຊຸມທຸລະກິດລາວໃນມື້ນີ້. ຂ້າພະເຈົ້າຊື່ ຣູຟາສ ພິນໂຕ, ເປັນປະທານສະພາການຄ້າອິດສະຕຣາລີ ຢູ່ ສປປ ລາວ. ຂ້າພະເຈົ້າໃນນາມ ສະພາການຄ້າອິດສະຕຣາລີ ຮູ້ສຶກເປັນກຽດຢ່າງສູງ ທີ່ ທ່ານ ອຸເດດ ສຸວັນນະວົງ, ປະທານສະພາການຄ້າ ແລະ ອຸດສະຫະກຳ ແຫ່ງຊາດລາວ ແລະ ຄະນະ ມອບໂອກາດອັນສຳຄັນນີ້ ໃຫ້ຂ້າພະເຈົ້າ ໄດ້ມາກ່າວໃນເວທີນີ້ ໂດຍຕາງໜ້າໃຫ້ ສະພາການຄ້າອາເມລິກາ, ກຸ່ມນັກທຸລະກິດອັງກິດ, ສະພາການຄ້າສະຫະພາບເອີຣົບ ແລະ ສະພາການຄ້າຍີ່ປຸ່ນ ເຊິ່ງທັງໝົດຖືເປັນສະພາການຄ້າສາກົນ ທີ່ມີສຳນັກງານຕັ້ງ ຢູ່ ສປປ ລາວ.

ສະພາການຄ້າອິດສະຕຣາລີ ແມ່ນ ສະພາການຄ້າສາກົນ ທີ່ເກົ່າແກ່ແຫ່ງໜຶ່ງ ຢູ່ໃນ ສປປ ລາວ ແລະ ມີທັງໝົດຫຼາຍກວ່າ 120 ສະມາຊິກ ເຊິ່ງມີທັງນັກທຸລະກິດຄົນລາວ ແລະ ຄົນຕ່າງປະເທດ. ເປົ້າໝາຍຂອງສະພາການຄ້າອິດສະຕຣາລີ ແມ່ນແນໃສ່ ເປັນສະພາການຄ້າສາກົນທີ່ດີ, ຍົກສູງຄຸນຄ່າຂອງຄວາມເປັນອິດສະຕຣາລີ ໃນການດຳເນີນທຸລະກິດທຸກດ້ານ.



ຕ່າງໜ້າສະພາການຄ້າສາກົນທັງໝົດ ຂ້າພະເຈົ້າ ຂໍສະແດງຄວາມຊົມເຊີຍມາຍັງ ລັດຖະບານ ແຫ່ງ ສປປ ລາວ ແລະສະພາການຄ້າລາວ ທີ່ໄດ້ຈັດກອງປະຊຸມທຸລະກິດລາວຂຶ້ນ ໃນມື້ນີ້. ການ ເຈລະຈາລະຫວ່າງ ພາກລັດ ແລະ ເອກະຊົນສ່ວນຫຼາຍແລ້ວບໍ່ແມ່ນເລື່ອງງ່າຍ, ມັນອາດຈະເປັນ ຂະບວນການທີ່ໃຊ້ເວລາດົນ ແລະ ເຕັມໄປດ້ວຍສິ່ງທ້າທາຍ, ແຕ່ມັນແມ່ນຂະບວນການທີ່ສໍາຄັນທີ່ ຈະນໍາໄປເຖິງການປະຕິຮູບທຸລະກິດ ທີ່ລັດຖະບານມີເຈດຈໍານົງໄວ້ແລ້ວ.

ມື້ນີ້ ພວກເຮົາຖືກແນະນໍາໃຫ້ມາປຶກສາຫາລືກັນ ໃນຫົວຂໍ້ **“ຄວາມສະດວກໃນການດໍາເນີນທຸລະກິດ ແລະ ສິ່ງທ້າທາຍຂອງການລົງທຶນຕ່າງປະເທດ ຢູ່ໃນ ສປປ ລາວ”**.

ຮຽນພະນະທ່ານ ແລະ ແຂກທີ່ມີກຽດ,

ຂ້າພະເຈົ້າຂໍສະເໜີເປັນ 3 ພາກ ຄື ພາກທີ 1) ຂໍສະເໜີຄໍາແນະນໍາບາງອັນ ກ່ຽວຂ້ອງກັບ ສະພາບເສດຖະກິດຂອງໂລກໃນປະຈຸບັນ ແລະ ຈຸດຍືນຂອງ ສປປ ລາວ ຢູ່ບ່ອນໃດ - ຍ້ອນ ແນວໂນ້ມສະພາບລວມຂອງໂລກໃນປະຈຸບັນ ເຮັດໃຫ້ມີສິ່ງທ້າທາຍເກີດຂຶ້ນຫຼາຍດ້ານ, ສປປ ລາວ ຕັ້ງຢູ່ພາກພື້ນທີ່ມີເສດຖະກິດທີ່ເຕີບໃຫຍ່ ແລະ ເຄື່ອນໄຫ້ຕະຫຼອດເວລາ ທັງເຕັມໄປດ້ວຍ ໂອກາດ ແລະ ສິ່ງທີ່ມີຄຸນຄ່າຫຼາຍດ້ານ. ພາກທີ 2) ຈຸດຢາກເວົ້າຂອງພວກເຮົາແມ່ນຄຸນຄ່າ ຂອງພວກເຮົາ ຕໍ່ສະພາບການດັ່ງກ່າວມີຄືແນວໃດ, ແລະ ຍ້ອນເຫດຜົນຫຍັງ ພວກເຮົາຈຶ່ງມາ ລົງທຶນຢູ່ ສປປ ລາວ? ແລະ ພາກສຸດທ້າຍແມ່ນ ພາກທີ 3) ຂ້າພະເຈົ້າຈະເວົ້າເຖິງ ສິ່ງທ້າທາຍ ຕ່າງໆທີ່ນັກທຸລະກິດຕ່າງປະເທດ ພວມປະເຊີນຢູ່.

ສະພາບແວດລ້ອມຂອງໂລກໃນປະຈຸບັນ.

ສະພາບເສດຖະກິດຂອງໂລກປະຈຸບັນແມ່ນ ມີການປ່ຽນແປງທາງດ້ານໂຄງສ້າງ. ມັນບໍ່ແມ່ນການ ປະຕິວັດ ອຸດສະຫະກໍາ ທີ່ພວກເຮົາເຄີຍເຫັນຜ່ານມາໃນອາດີດ. ຂ້າພະເຈົ້າເຊື່ອວ່າ ຖ້າມື້ນີ້ ເຮົາໝູນ ໝ່ວຍໂລກແລະເອົາມືຊີ້ໃສ່ປະເທດໃດໜຶ່ງ ເຮົາຈະຮູ້ທັນທີວ່າ ປະເທດນັ້ນມີສິ່ງທ້າທາຍຫຼາຍດ້ານ; ເຊັ່ນ ກ່ຽວຂ້ອງກັບສິ່ງຄາມການຄ້າລະຫວ່າງ ສະຫະລັດອາເມລິກາ ແລະ ຈີນ; ການເຈລະຈາ ການ ອອກຈາກສະຫະພາບເອີຣົບຂອງປະເທດອັງກິດ; ບັນຫາການເມືອງຢູ່ໃນປະເທດ ອາເມລິກາໃຕ້; ສິ່ງຄາມກາງເມືອງຂອງຫຼາຍປະເທດໃນທະວີບອາຟຣິກາ; ຫຼື ການຖືກຖອຍຂອງເສດຖະກິດ ແລະ ການໄດ້ຮັບຜົນຕອບແທນຕໍ່າ ຂອງການລົງທຶນຢູ່ທະວີບ ໂອຊີອາເນ່.



ການລົງທຶນຕ່າງປະເທດ ມີບົດບາດສໍາຄັນຫຼາຍ ໃນການພັດທະນາເສດຖະກິດ ຂອງບັນດາປະເທດທີ່ກໍາລັງພັດທະນາໃນໂລກ ເຊັ່ນ ສປປ ລາວ. ມັນຍັງສາມາດສະໜອງທຶນຮອນ ທີ່ສ່ວນຫຼາຍແລ້ວ ບັນດາປະເທດເຫຼົ່ານັ້ນມີບໍ່ພຽງພໍພາຍໃນປະເທດ, ນອກນັ້ນ ການລົງທຶນຕ່າງປະເທດຍັງສາມາດ ຖ່າຍທອດເຕັກໂນໂລຊີ, ຄວາມຮູ້ ແລະ ທັກສະໃໝ່ ຜ່ານການເຝິກອົບຮົມ ທີ່ສາມາດຊ່ວຍພັດທະນາເສດຖະກິດໄດ້ໂດຍກົງ. ສະຫຼຸບກໍຄື ການລົງທຶນຕ່າງປະເທດ ໄດ້ເຮັດໜ້າທີ່ ແລະ ມີບົດບາດສໍາຄັນຕໍ່ການພັດທະນາເສດຖະກິດ ຢູ່ ສປປ ລາວ.

ຍ້ອນຄວາມເຄັ່ງຕຶງຂອງການຄ້າລະຫວ່າງສະຫະລັດອາເມລິກາ ແລະ ຈີນ, ຫຼາຍປະເທດພວມຫາທາງເຮັດໃຫ້ສິນຄ້າຂອງຕົນມີຄວາມຫຼາກຫຼາຍຂຶ້ນກ່ວາເກົ່າ ແລະ ຊອກກະທຳໃໝ່ ນອກຈາກປະເທດຈີນ. ເຮັດໃຫ້ບັນດາປະເທດອາຊີຕາເວັນອອກສ່ຽງໃຕ້ ກາຍເປັນປະເທດທາງເລືອກຂອງນັກລົງທຶນ. ເຫດຜົນກໍຄື ບັນດາປະເທດເຫຼົ່ານີ້ມີຫຼາຍປັດໃຈຊຸກຍູ້ການລົງທຶນທີ່ເຂັ້ມແຂງ, ສໍາຄັນໄປກວ່ານັ້ນກໍຄື ບັນດາປະເທດເຫຼົ່ານີ້ ຍັງສາມາດສະໜອງຫຼາຍປັດໃຈທີ່ເປັນການດຶງດູດຄວາມສົນໃຈຂອງນັກລົງທຶນຕ່າງປະເທດນໍາ. ສໍາລັບ ສປປ ລາວ, ທີ່ຕັ້ງທີ່ມີຂໍ້ຈໍາກັດ ແລະ ປະຊາກອນໜ້ອຍ ຖືເປັນປັດໃຈເຊີນຊວນໃຫ້ນັກລົງທຶນໃຫ້ຄວາມສົນໃຈກວ່າບັນດາປະເທດໃກ້ຄຽງ. ໂດຍສະເພາະ ມີບາງປະເທດເຊັ່ນ ຫວຽດນາມ, ໄທ ແລະ ອິນເດຍ ທີ່ໄດ້ຜ່ານການປະຕິຮູບດ້ານເສດຖະກິດ ແລະ ມີສະຖາບັນທີ່ກ່ຽວຂ້ອງທີ່ເຂັ້ມແຂງແລ້ວ ເຮັດໃຫ້ໂຕຊີ້ວັດ ເງື່ອນໄຂການເຮັດທຸລະກິດຂອງທະນາຄານໂລກຂອງທັງສາມປະເທດ ເຫັນຜົນດີຂຶ້ນຢ່າງຈະແຈ້ງ ໃນຊຸມປີຜ່ານມາ.

ເພື່ອເປັນການສະໜັບສະໜູນສິ່ງທີ່ເວົ້າມາ, ຂ້າພະເຈົ້າຂໍມີຄໍາເຫັນຕື່ມ ເພື່ອເພີ່ມຄວາມເຂົ້າໃຈນໍາກັນໃນຫົວຂໍ້ທີ່ວ່າ

➤ **ເປັນຫຍັງນັກລົງທຶນ ຈຶ່ງລົງທຶນໃນຕ່າງປະເທດ?**

ມີຜົນສໍາຫຼວດອັນໜຶ່ງ ຂອງ “ຄະນະກຳມະທິການ ການລົງທຶນ ແລະ ຄວາມໝັ້ນຄົງຂອງອົດສະຕຣາລີ” ໃນຫົວຂໍ້ ນັກລົງທຶນອົດສະຕຣາລີ ກັບການຊອກໂອກາດໃນການລົງທຶນຢູ່ຕ່າງປະເທດ. ຜົນຂອງການສໍາຫຼວດດັ່ງກ່າວ ພົບວ່າ ມີ ສາມເຫດຜົນ ທີ່ຄົນອົດສະຕຣາລີ ໄປລົງທຶນຢູ່ຕ່າງປະເທດຄື:

- **ເພີ່ມຄວາມຫຼາກຫຼາຍຂອງທຸລະກິດ** - ການກະຈາຍການລົງທຶນໃຫ້ກວ້າງອອກ ໃນຫຼາຍປະເທດ ແລະ ມີຕະຫຼາດຢູ່ຫຼາຍບ່ອນ ສາມາດຫຼຸດຜ່ອນຜົນກະທົບຕໍ່ທຸລະກິດໂດຍລວມ ໂດຍສະເພາະໃນເວລາປະເທດໃດໜຶ່ງເກີດມີການຖົດຖອຍດ້ານເສດຖະກິດ.



- **ການເຕີບໃຫຍ່ຂອງທຸລະກິດ** - ການລົງທຶນຕ່າງປະເທດ ຈະເປີດໂອກາດໃຫ້ບໍລິສັດຂອງເຂົາເຈົ້າ ໄດ້ຮັບໂອກາດດີ ຈາກສັກກະຍະພາບຂອງການເຕີບໃຫຍ່ດ້ານເສດຖະກິດຂອງປະເທດທີ່ເຂົາເຈົ້າໄປລົງທຶນ, ໂດຍສະເພາະແມ່ນ ບັນດາຕະຫຼາດເກີດໃໝ່.
- **ມີຫຼາຍທາງເລືອກ** - ເຂົາເຈົ້າສາມາດລົງທຶນໃນຫຼາຍບໍລິສັດ, ຫຼາຍອຸດສະຫະກຳ ແລະ ຫຼາຍແຫຼ່ງທຶນ ທີ່ບໍ່ມີ ຢູ່ພາຍໃນ ຫຼື ລົງທຶນຍາກຢູ່ພາຍໃນປະເທດ.

➤ **ເປັນຫຍັງ ຈຶ່ງມາລົງທຶນຢູ່ ສປປ ລາວ?**

ເພື່ອເປັນການຕອບຄຳຖາມນີ້ ພວກເຮົາຂໍ ເວົ້າເຖິງຄຸນຄ່າດ້ານດີ ຂອງການມາລົງທຶນຢູ່ ສປປ ລາວ. ໝາຍຄວາມວ່າ ຈະຕ້ອງມີການລະບຸລະອຽດຈະແຈ້ງ ວ່າ ເປັນຫຍັງນັກລົງທຶນຕ່າງປະເທດ ຈຶ່ງມາລົງທຶນຢູ່ ສປປ ລາວ ແລະ ຈະເອົາຈຸດນີ້ ໄປເຜີຍແຜ່ຕໍ່ນັກລົງທຶນທົ່ວໂລກ.

ໃນສະພາບປະຈຸບັນ ພວກເຮົາເຫັນຄຸນຄ່າຂອງການມາລົງທຶນຢູ່ ສປປ ລາວ ດັ່ງຕໍ່ໄປນີ້:

- ມີທີ່ຕັ້ງ ທີ່ເປັນຍຸດທະສາດ
- ມີລັດຖະບານ ທີ່ມີສະເຖຍລະພາບ
- ເປັນປະເທດທີ່ມີຈຸດສຸມໃນການໃຫ້ມີການລົງທຶນຈາກຕ່າງປະເທດ, ດ້ວຍເຈດຈຳນົງຢາກເປີດເສດຖະກິດຂອງລາວ
- ມີປະຊາກອນໜຸ່ມ ທີ່ສາມາດປັບປຸງໄດ້ຕະຫຼອດເວລາ
- ເປັນປະເທດໜຶ່ງ ໃນບັນດາປະເທດອາຊຽນ ທີ່ມີເນື້ອທີ່ດິນກວ້າງໃຫຍ່ ຄິດໄລ່ຕໍ່ຫົວຄົນ.

ຄຸນຄ່າທີ່ຈຳເປັນທີ່ເວົ້າມາ ແມ່ນ ສິ່ງທີ່ກ່ຽວຂ້ອງກັບຈຸດແຂງຂອງຊາດ ທີ່ສາມາດເຮັດໃຫ້ເກີດຜົນປະໂຫຍດແກ່ນັກລົງທຶນທັງພາຍໃນ ແລະ ຕ່າງປະເທດໄດ້ ແລະ ສາມາດເວົ້າໄດ້ວ່າ ເປັນຫຍັງເຂົາເຈົ້າຄວນຈະມາລົງທຶນຢູ່ ສປປ ລາວ ບໍ່ແມ່ນປະເທດອື່ນ.

ຍ້ອນລັດຖະບານໄດ້ລະບຸໄວ້ແລ້ວ ວ່າ ມີສາມຂະແໜງການ ທີ່ຈະດຶງດູດນັກລົງທຶນຕ່າງປະເທດ ຄື 1) ຂະແໜງພະລັງງານ; 2) ຂະແໜງການທ່ອງທ່ຽວ ແລະ 3) ຂະແໜງອາຫານ, ເຄື່ອງດື່ມ ແລະ ກະສິກຳ. ພວກຂ້າພະເຈົ້າ ເຊື່ອໝັ້ນວ່າ ການສືບຕໍ່ເນັ້ນໃສ່ ສາມຂະແໜງການນີ້ ແລະ ເຮັດໃຫ້ສິ່ງທ້າທາຍຕ່າງໆຫຼຸດລົງ ຈະເຮັດໃຫ້ ສປປ ລາວ ສາມາດດຶງດູດນັກລົງທຶນຕ່າງປະເທດໃຫ້ມາ ລົງທຶນໃນສາມຂະແໜງການນີ້ ແທນທີ່ຈະໄປລົງທຶນຢູ່ປະເທດໃກ້ຄຽງ. ຍົກຕົວຢ່າງ, ປະເທດຫວຽດນາມ ປະສົບຜົນສຳເລັດໃນການສົ່ງເສີມການລົງທຶນດ້ານ ໂຮງຈັກໂຮງງານ ແລະ ດ້ານການທ່ອງທ່ຽວ ແລະ ເຮັດໃຫ້ການສົ່ງອອກທັງໝົດ ເທົ່າກັບ ຮ້ອຍ ສ່ວນ ຮ້ອຍ ຂອງ ລາຍໄດ້ມວນລວມຂອງປະເທດ ຫຼື



100% ຂອງ GDP, ສົມທຽບກັບ ປີ 1995 ທີ່ມີພຽງ 27 ສ່ວນຮ້ອຍ ຂອງ GDP. ຖ້າ ສປປ ລາວ ເຮັດໄດ້ຄື ແນວນີ້ ທີ່ເລືອກສຸມໃສ່ ສອງ ສາມຂະແໜງການເປົ້າໝາຍ ແມ່ນ ຈະສາມາດຍາດໄດ້ການ ລົງທຶນຈາກພາກພື້ນໃຫ້ມາລົງທຶນໃນ ສປປ ລາວໄດ້ແນ່ນອນ.

ສິ່ງທ້າທາຍ ສໍາລັບນັກລົງທຶນຕ່າງປະເທດ ທີ່ມາລົງທຶນ ໃນ ສປປ ລາວ ໃນປະຈຸບັນມີຄືແນວໃດ?

1) ຄວາມບໍ່ແນ່ນອນດ້ານນະໂຍບາຍ

ຢູ່ທົ່ວໂລກ, ນັກລົງທຶນຊອກຫາການນໍາໃຊ້ກົດໝາຍທີ່ມີຄວາມຕໍ່ເນື່ອງ, ມີການຈັດຕັ້ງປະຕິບັດລະບຽບ ກົດໝາຍ ທີ່ເຂັ້ມແຂງ ແລະ ມີນະໂຍບາຍທີ່ແນ່ນອນ.

ຢູ່ ສປປ ລາວ, ຍັງມີຫຼາຍດ້ານທີ່ສາມາດປັບປຸງໄດ້ ເພື່ອໃຫ້ແນ່ໃຈວ່າ ນະໂຍບາຍມີຄວາມຈະແຈ້ງ, ຈັດຕັ້ງປະຕິບັດໄດ້ແບບຕໍ່ເນື່ອງ ແລະ ມີປະສິດທິຜົນ. ໂດຍທົ່ວໄປແລ້ວ ການປະສານງານດ້ານ ນະໂຍບາຍ ລະຫວ່າງກະຊວງ ກັບກະຊວງ ແລະ ກະຊວງ ກັບ ບັນດາແຂວງ ແມ່ນ ມີຄວາມທ້າ ທາຍຢູ່ທຸກປະເທດໃນໂລກ ແລະ ທົວຂໍ້ດ້ານການປະສານງານນີ້ ກໍ່ເປັນບັນຫາໜຶ່ງ ທີ່ ນັກລົງທຶນຍົກ ຂຶ້ນມາເປັນບັນຫາບຸລິມະສິດຢ່າງຕໍ່ເນື່ອງ.

2) ພາສີ ແລະ ອາກອນ

ພວກຂ້າພະເຈົ້າຮັບຮູ້ດີ ວ່າ ການປະຕິຮູບແມ່ນມີຄວາມສໍາຄັນຫຼາຍ ທີ່ລັດຖະບານພວມຈັດຕັ້ງປະຕິບັດ ໄປພ້ອມກັບ ການເພີ່ມການເກັບອາກອນລາຍຮັບ ແລະ ເຊື່ອມການປະຕິຮູບເຂົ້າກັບລະບົບອາກອນ.

ອາກອນແມ່ນຈຸດສໍາຄັນຂອງການຕັດສິນໃຈໃນການລົງທຶນ ແລະ ບັນຫານີ້ໄດ້ຖືກຍົກຂຶ້ນມາສະເໜີ ໂດຍນັກລົງທຶນຫຼາຍເທື່ອວ່າ ນະໂຍບາຍຜ່ອນຜັນອາກອນຈໍາເປັນຕ້ອງມີຄວາມແນ່ນອນ ແລະ ສະເໝີ ພາບຄືກັນໝົດ, ແລະ ຕ້ອງປະຕິບັດຕາມກົດກະຕິກາ, ປະຕິບັດຄືກັນໝົດທຸກລະບຽບກົດໝາຍ ແລະ ທຸກໃບຄໍາຮ້ອງຂໍການສໍາປະທານລົງທຶນ.

ລັດຖະບານມີຄວາມຄືບໜ້າຫຼາຍໃນການນໍາສະເໜີການຈ່າຍອາກອນຜ່ານລະບົບອອນລາຍ. ແຕ່ເຖິງ ແນວໃດກໍ່ຕາມ, ສະມາຊິກຂອງສະພາການຄ້າອິດສະຕຣາລີ ມີປະສົບການກ່ຽວກັບ ການຈ່າຍແບບ ລະບົບອອນລາຍນີ້ ວ່າ ບາງເທື່ອເຖິງຈະອອກໃບຮັບເອກະສານໃຫ້ແລ້ວ ແຕ່ ກໍ່ຍັງມີບາງເທື່ອທີ່ ເອກະສານເສຍ. ອີກດ້ານໜຶ່ງ ແມ່ນ ນະໂຍບາຍການບໍລິການປະຕູດຽວ ຂອງຂະແໜງການຂົນສົ່ງ,



ຖືວ່າໄດ້ຮັບການຈັດຕັ້ງປະຕິບັດດ້ວຍດີຕະຫຼອດມາ ແຕ່ ພວກຂ້າພະເຈົ້າເຂົ້າໃຈວ່າ ມາຮອດໄລຍະໜຶ່ງ ແມ່ນ ໄດ້ມີການຢຸດເຊົາແບບກະທັນຫັນ, ເຮັດໃຫ້ສິ່ງຜົນກະທົບ ເຖິງໄລຍະເວລາໃນການອອກໃບ ທະບຽນລົດ ແລະ ການແຈ້ງເສຍອາກອນ ທັງ ເຮັດໃຫ້ເກີດມີຜົນກະທົບຕໍ່ລາຍຮັບຂອງທຸລະກິດທີ່ ພວມດຳເນີນຢູ່.

3) ປັບປຸງການເຊື່ອມໂຍງພາກພື້ນດິນ ແລະ ແຜນການກຽມຮັບຜົນປະໂຫຍດດ້ານບວກຈາກການ ພັດທະນາພື້ນຖານໂຄງລ່າງ ຂອງ ສປປ ລາວ

ຢູ່ ສປປ ລາວ ມີພຽງບາງບໍລິສັດຖືວ່າເປັນສ່ວນໜ້ອຍທີ່ມີການສົ່ງອອກໂດຍກົງ. ການທີ່ເປັນປະເທດບໍ່ ມີທາງອອກສູ່ທະເລ ແມ່ນເປັນຂໍ້ຈຳກັດສຳລັບ ສປປ ລາວ, ແຕ່ ຍ້ອນມີທີ່ຕັ້ງ ທີ່ເປັນຍຸດທະສາດໃນ ພາກພື້ນແມ່ນ້ຳຂອງ ເຮັດໃຫ້ ສປປ ລາວ ສາມາດຍາດໄດ້ຜົນປະໂຫຍດ ຈາກການປັບປຸງການເຊື່ອມ ໂຍງທາງພາກພື້ນດິນ, ແລະ ຍັງເຮັດໃຫ້ ສາມາດຍາດໄດ້ໂອກາດໃນການສ້າງເສດຖະກິດໃຫ້ ເຂັ້ມແຂງຂຶ້ນກວ່າເກົ່າ ຈາກການລົງທຶນຂອງນັກລົງທຶນຕ່າງປະເທດ.

ສປປ ລາວ ມີການພັດທະນາພື້ນຖານໂຄງລ່າງຫຼາຍດ້ານທາງພາກພື້ນດິນ ເຊິ່ງເປັນສ່ວນສຳຄັນໃນ ການສ້າງສັກກະຍະພາບ ເພື່ອປັບປຸງການເຊື່ອມໂຍງເສດຖະກິດ ແລະ ການເຊື່ອມໂຍງຂອງພາກພື້ນ. ເພື່ອໃຫ້ພາກທຸລະກິດໄດ້ຮັບຜົນປະໂຫຍດຈາກການເຕີບໃຫຍ່ດ້ານການພັດທະນາພື້ນຖານໂຄງລ່າງນີ້, ສປປ ລາວ ຄວນຈະສຸມໃສ່ການປັບປຸງ ການເຊື່ອມໂຍງທາງພາກພື້ນດິນ, ອອກນະໂຍບາຍ ຈັດເປັນ ບຸລິມະສິດບັນດາໂຄງການຕ່າງໆ ເພື່ອໃຫ້ແນ່ໃຈວ່າ ການປະຕິຮູບພາກສ່ວນທີ່ປິ່ນອ້ອມຕ່າງໆ ສາມາດຈັດຕັ້ງປະຕິບັດໄປພ້ອມໆກັນ, ຍົກຕົວຢ່າງ ໃນຂົງເຂດການອຳນວຍຄວາມສະດວກດ້ານການ ຄ້າ ແລະ ພາກສ່ວນທີ່ກ່ຽວຂ້ອງອື່ນໆກໍຕ້ອງໄດ້ຮັບການປັບປຸງເຊັ່ນກັນ.

4) ປັບປຸງດ້ານຊັບພະຍາກອນມະນຸດ

ການມີແຮງງານທີ່ບໍ່ມີສີມີ ແມ່ນຂໍ້ຈຳກັດຂອງການລົງທຶນຂະໜາດໃຫຍ່ຫຼາຍດ້ານ. ໃນຂະນະທີ່ຮັບຮູ້ວ່າ ສະພາບງົບປະມານໃນປະຈຸບັນມີຄວາມຈຳກັດ, ລັດຖະບານລາວ ຄວນສືບຕໍ່ຈັດບຸລິມະສິດໃນດ້ານ ລາຍຈ່າຍສາທາລະນະ ໂດຍສະເພາະ ໃຫ້ແກ່ຂະແໜງສຶກສາ ແລະ ການເຝິກອົບຮົມວິຊາຊີບ ເພື່ອໃຫ້ ແນ່ໃຈວ່າ ສປປ ລາວ ສາມາດຍາດໄດ້ຜົນປະໂຫຍດສູງສຸດ ຈາກການມີພົນລະເມືອງໜຸ່ມສາວເປັນ ຈຳນວນຫຼາຍ ແລະ ເຂົາເຈົ້າເຫຼົ່ານັ້ນສາມາດກາຍເປັນກຳລັງແຮງຂອງຊາດ ດ້ວຍການກາຍເປັນແຮງ ງານທີ່ມີສີມີໃນອະນາຄົດ.



ນາຍຈ້າງ ຄວນຈະໄດ້ຮັບການຜ່ອນຜັນ ຫຼື ມີການໂຈະບາງອາກອນລາຍຈ່າຍ ເພື່ອສາມາດແບ່ງ
ງົບປະມານ ມາຈັດການເຝິກອົບຮົມໃຫ້ພະນັກງານພາຍໃນອົງກອນໄດ້.

ນອກຈາກນັ້ນ, ພວກຂ້າພະເຈົ້າ ຂໍຮຽກຮ້ອງມາຍັງພາກລັດ ພິຈາລະນາຮັບເອົາຊ່ວຍເຫຼືອຊ່ວຍຊານຕ່າງປະເທດ
ທີ່ມີຄຸນນະພາບ ເຂົ້າມາຊ່ວຍ ໃນຂະແໜງການທີ່ເຂົາເຈົ້າສາມາດສ້າງຄວາມເຂັ້ມແຂງດ້ານເຝິກທັກ
ສະສີມີ ແລະ ຍົກລະດັບມາດຕະຖານການສຶກສາ ເຊິ່ງໃນອະນາຄົດເຂົາເຈົ້າເຫຼົ່ານີ້ມີຄວາມຈຳເປັນ ທີ່
ຈະກັບຄືນໄປຮັບໃຊ້ສິ່ງທີ່ເຂົາໄດ້ຮຽນມາເຂົ້າໃນຂະແໜງອຸດສະຫະກຳ ແລະ ການບໍລິການຂອງ ສປປ
ລາວ.

5) ສຸມໃສ່ປັບປຸງ 'ຄວາມສະດວກໃນການດຳເນີນທຸລະກິດ' ໃນ ສປປ ລາວ

ທະນາຄານໂລກ ຈະສົ່ງບົດລາຍງານເຖິງ ພະນະທ່ານ ເຊິ່ງໃນນັ້ນ ຈະມີຂໍ້ມູນຫຼາຍດ້ານ, ແຕ່ພວກ
ຂ້າພະເຈົ້າ ຂໍເນັ້ນບາງຈຸດສຳຄັນ ຈາກຄຳເຫັນຂອງ ສະມາຊິກສະພາການຄ້າທັງໝົດ ໂດຍສະເພາະ
ດ້ານການປັບປຸງການລົງທຶນຂອງຕ່າງປະເທດ ຢູ່ ໃນ ສປປ ລາວ. ລວມມີ:

i. ການເລີ່ມເຮັດທຸລະກິດ.

ການເລີ່ມເຮັດທຸລະກິດ ຢູ່ ໃນ ສປປ ລາວ ແມ່ນຈະໃຊ້ເວລາປະມານ 173 ມື້ ສົມ
ທຽບໃສ່ ປະເທດອື່ນຢູ່ໃນພາກພື້ນອາຊີຕາເວັນອອກ ແລະ ປາຊີຟິກ ແມ່ນ ໃຊ້ເວລາ
ປະມານ 25,6 ມື້. ຢູ່ໃນລາວຂະບວນການຂອງການເຮັດທຸລະກິດ ບໍ່ພຽງແຕ່ຈຳເປັນຕ້ອງມີ
ເອກະສານຫຼາຍລາຍການ, ແຕ່ຍັງຈຳເປັນຕ້ອງໄດ້ຮັບການເຊັນອະນຸມັດ ຈາກຫຼາຍ
ກະຊວງ ແລະ ຫຼາຍກົມ. ປະເທດສິງກະໂປເປັນແບບຢ່າງຂອງຄວາມສຳເລັດ ຂອງການ
ເລີ່ມເຮັດທຸລະກິດທີ່ດີ ກໍຄື ລົງທະບຽບໃບຄຳຮ້ອງຂໍເຮັດທຸລະກິດ ທາງລະບົບອອນລາຍ/
ແບບອັດຕະໂນມັດ 'ສາມຂັ້ນຕອນ' ທີ່ນຳເອົາພາກສ່ວນທີ່ກ່ຽວຂ້ອງຈາກພາກສ່ວນຕ່າງໆ
ຂອງພາກລັດ ແລະ ຂະບວນການທັງໝົດມາຢູ່ນຳກັນ ແມ່ນ ເພື່ອອຳນວຍຄວາມສະດວກ
ໃຫ້ມີການອະນຸມັດໃຫ້ໄວເທົ່າທີ່ຈະໄວໄດ້. ແບບຢ່າງນີ້ ສາມາດລຸດຜ່ອນຈຳນວນມື້ ແລະ
ຂັ້ນຕອນຕ່າງໆລົງ ເພື່ອໃຫ້ທຸລະກິດໄດ້ເລີ່ມ.

ສະມາຊິກສະພາການຄ້າທັງໝົດ ມີຄຳເຫັນວ່າ ເຖິງແມ່ນ ຫຼາຍບໍລິສັດ ສາມາດເລີ່ມທຸລະ
ກິດໃນລະດັບສູນກາງໄດ້ ໂດຍຜ່ານຂະບວນການ ERC, ແຕ່ຂະບວນການຂອງໃບ
ອະນຸຍາດໃຫ້ດຳເນີນທຸລະກິດ ແມ່ນ ບໍ່ຈະແຈ້ງ ແລະ ໃຊ້ເວລາດົນ ໝາຍຄວາມວ່າ ຜົນ



ດ້ານບວກໃນຂະບວນການ ERC ຖືກລະເລີຍ ຍ້ອນທຸລະກິດຍັງບໍ່ໄດ້ຮັບການອະນຸມັດ ຄືເກົ່າ. ພວກຂ້າພະເຈົ້າ ຂໍຮຽກຮ້ອງມາຍັງໜ່ວຍງານ ແລະ ກົມທີ່ກ່ຽວຂ້ອງຕ່າງໆ ປະສານງານກັນ, ຍົກເອົາແບບຢ່າງຈາກປະເທດສິງກະໂປ ທີ່ ມີຂະບວນການຂອງການ ອະນຸມັດ ຕັ້ງແຕ່ເລີ່ມຕົ້ນຈົນຈົບ ບໍ່ມີບັນຫາຫຍັງຂ້ອງຄາ ແລະ ຮຽກຮ້ອງໃຫ້ ມີການສືບຕໍ່ ຈັດຕັ້ງປະຕິບັດການປະຕິຮູບ ລະບຽບການຕ່າງໆ ໃນຂັ້ນແຂວງນຳ.

ບັນດາແຂວງຕ່າງໆ ມີບົດບາດສຳຄັນ ໃນການພັດທະນາເສດຖະກິດ ຢູ່ໃນ ສປປ ລາວ ແລະ ຍ້ອນເຫດຜົນດັ່ງກ່າວ ພວກເຮົາເຊື່ອໝັ້ນວ່າ ການສຸມໃສ່ ໃຫ້ມີການຈັດຕັ້ງປະຕິບັດ ຕົວຈິງຢູ່ຂັ້ນແຂວງໄດ້ ຄືກັນກັບຂັ້ນສູນກາງ ແມ່ນຖືເປັນຈຸດສຳຄັນ.

ii. ການປະຕິບັດຕາມພັນທະສັນຍາ.

ການປະຕິບັດຕາມເງື່ອນໄຂຕ່າງໆຕາມພັນທະຂອງສັນຍາ ແມ່ນສືບຕໍ່ເປັນສິ່ງທ້າທາຍ ແລະ ໃຊ້ເວລາດົນໃນການດຳເນີນທຸລະກິດ. ມີຫຼາຍເຫດຜົນຄື ຍ້ອນມີການຊັກຊ້າດ້ານນິຕິ ກຳຕ່າງໆ, ຄວາມສາມາດມີຈຳກັດ, ມີຊັບພະຍາກອນບໍ່ພຽງພໍ ແລະ ຂາດຂະບວນການ ຕັດສິນຂອງສານທີ່ວ່ອງໄວທັນສະພາບການ ເພື່ອແກ້ໄຂຂໍ້ຂັດແຍ່ງດ້ານການຄ້າ.

ສະມາຊິກຂອງພວກເຮົາ ໂດຍສະເພາະແມ່ນ ມາຈາກຂະແໜງການບໍລິການດ້ານການເງິນ ເຫັນວ່າ ຂະບວນການຂອງສານໃນການເອົາຜິດຜູ້ທີ່ຕິດໜີ້ແມ່ນ ໃຊ້ເວລາດົນ ເຖິງແມ່ນວ່າ ຈະມີຫຼັກຖານ ແລະ ມີເອກະສານເອົາຜິດຈະແຈ້ງແລ້ວກໍຕາມ, ລວມໄປເຖິງຂະບວນການ ຂອງການໄດ້ຮັບການແກ້ໄຂ ແມ່ນ ເປັນສິ່ງທ້າທາຍຫຼາຍ, ດັ່ງນັ້ນ ຜົນກະທົບດ້ານລົບ ທີ່ ກ່ຽວຂ້ອງກັບການກະທຳຜິດກ່ຽວກັບໜີ້ສິນ ແມ່ນມີອັດຕາສູງຫຼາຍຖ້າເບິ່ງພາບລວມລະດັບ ຊາດ ແລະ ສິ່ງຜົນກະທົບໂດຍກົງ ຕໍ່ຄວາມສາມາດໃນການຂະຫຍາຍທຸລະກິດຂະໜາດ ກາງ ແລະ ຂະໜາດນ້ອຍອື່ນໆ ໃນດ້ານຄວາມສາມາດໃນການຍືມເງິນ ເພື່ອມາສະໜັບ ສະໜູນການດຳເນີນທຸລະກິດໃນຕໍ່ໜ້າ.

ສະຫຼຸບ:

ຮຽນພະນະທ່ານ, ບົດກ່າວຂອງພວກຂ້າພະເຈົ້າມື້ນີ້ ແມ່ນ ສຸມໃສ່ ສິ່ງທີ່ກວາລົງທຶນຕ່າງປະເທດຈຳເປັນ ຕ້ອງມີ ແລະ ເປັນຫຍັງເຂົາເຈົ້າຈຶ່ງຕ້ອງການມາລົງທຶນຢູ່ ສປປ ລາວ.



ທ້າຍສຸດນີ້ ພວກຂ້າພະເຈົ້າ ຂໍຖືໂອກາດນີ້ ເນັ້ນຢ້ຳວ່າ ກອງປະຊຸມພາກລັດ-ເອກະຊົນ ແລະກອງປະຊຸມວຽກງານຂະແໜງການຄ້າ ແມ່ນເວທີທີ່ດີທີ່ສຸດ ໃນການເປີດໂອກາດໃຫ້ພາກເອກະຊົນໄດ້ອອກສຽງ ມີສ່ວນຮ່ວມໃນການພັດທະນາ ທັງແກ່ທຸລະກິດຂອງເຂົາເຈົ້າ ແລະ ແກ່ປະເທດຊາດ. ພວກຂ້າພະເຈົ້າ ຂໍຮຽກຮ້ອງໃຫ້ ລັດຖະບານ ແລະ ສະພາການຄ້າ ແລະ ອຸດສະຫະກຳ ແຫ່ງຊາດລາວ ສືບຕໍ່ ຈັດຕັ້ງປະຕິບັດການປະຕິຮູບ ໂດຍການຈັດໃຫ້ມີ **‘ກອງປະຊຸມງານສຳມະນາແບບອົງໃສ່ຜົນໄດ້ຮັບຕົວຈິງ’** ເພື່ອໃຫ້ແນ່ໃຈວ່າ ການປະຕິຮູບນີ້ ມີປະສິດທິຜົນ ແລະ ເປັນໄປໄດ້ແທ້, ມີການເຜີຍແຜ່ ‘ຂໍ້ມູນ’ ທີ່ ສ້າງໃຫ້ເກີດໝາກຜົນແກ່ ພາກເອກະຊົນ ແລະ ປະເທດຊາດຢ່າງແທ້ຈິງ.

ຮຽນພະນະທ່ານ, ສະມາຊິກຂອງສະພາການຄ້າສາກົນ ພ້ອມແລ້ວທີ່ຈະລົງທຶນ ຢູ່ໃນ ສປປ ລາວ ຍ້ອນພວກເຮົາເຊື່ອໝັ້ນ ໃນສັກກະຍະພາບຂອງປະເທດລາວ ແລະ ພວກຂ້າພະເຈົ້າເຊື່ອໝັ້ນໃນວິໄສທັດ ແລະ ເຈດຈຳນົງຂອງລັດຖະບານ ທີ່ຈະເຮັດວຽກກັບ ນັກລົງທຶນສາກົນ.

ພາລະບົດບາດຂອງສະພາການຄ້າສາກົນ ແມ່ນ ປະສານງານ ແລະ ອໍານວຍຄວາມສະດວກໃຫ້ສະມາຊິກນັກທຸລະກິດ ແລະ ສ້າງໂອກາດໃນການລົງທຶນໃຫ້ເຂົາເຈົ້າໃຫ້ຫຼາຍທີ່ສຸດ, ບົດບາດຂອງພວກເຮົາ ຍັງເປັນກະບອກສຽງ ແລະ ໜ່ວຍງານປະສານງານໃຫ້ ສະພາການຄ້າສາກົນ ເປັນຂົວຕໍ່ຂອງວິໄສທັດຂອງລັດຖະບານ ແລະ ຄວາມຄາດຫວັງຂອງນັກທຸລະກິດໃຫ້ໄດ້ໄກ້ຊິດ ແລະ ເຂົ້າໃຈກັນ. ພວກເຮົາໃນຖານະທີ່ເປັນສະພາການຄ້າສາກົນ ພ້ອມແລ້ວ ທີ່ຈະຮ່ວມກັນສະໜັບສະໜູນ ແລະ ຊ່ວຍເຫຼືອພາກລັດທຸກດ້ານເທົ່າທີ່ເປັນໄປໄດ້. ພວກຂ້າພະເຈົ້າພ້ອມແລ້ວ ທີ່ຈະມີໂອກາດໄດ້ພົບປະ ແລະ ຮ່ວມສົນທະນາ ກັບພາກລັດຕື່ມໃນໂອກາດທີ່ທ່ານເຫັນວ່າເໝາະສົມ.

ຂໍຕາງໜ້າໃຫ້ຄະນະສະພາການຄ້າສາກົນ ຢູ່ໃນ ສປປ ລາວ ສະແດງຄວາມຂອບໃຈຢ່າງສູງ ມາຍັງພະນະທ່ານ ທີ່ ສະແດງຄວາມສົນໃຈເປັນພິເສດ ທັງຍັງມີເຈດຈຳນົງ ທີ່ຈະປະຕິຮູບພາກທຸລະກິດລວມໄປເຖິງການຊີ້ນຳນຳພາ ຂອງທ່ານ ຕໍ່ບັນດາທ່ານ ລັດຖະມົນຕີ ໃນການສົ່ງເສີມຊຸກຍູ້ໃຫ້ເກີດການສົນທະນາລະຫວ່າງ ພາກລັດ ແລະ ເອກະຊົນ ເຊັ່ນກອງປະຊຸມທີ່ມີຄວາມໝາຍຄວາມສຳຄັນ ໃນມື້ນີ້. ຂ້າພະເຈົ້າ ຂໍສະແດງຄວາມຂອບໃຈມາຍັງ ສະມາຊິກສະພາການຄ້າຂອງທັງອົດສະຕຣາລີ ແລະ ສະພາການຄ້າສາກົນອື່ນໆ ທີ່ໄດ້ຊ່ວຍກັນມີຄຳເຫັນຕໍ່ບົດກ່າວ ຂອງຂ້າພະເຈົ້າ ແລະ ຂໍສະແດງຄວາມຂອບໃຈມາຍັງ ທ່ານ ອຸເດດ ແລະ ພະນັກງານຂອງສະພາການຄ້າ ແລະ ອຸດສະຫະກຳ ແຫ່ງຊາດລາວ ສຳລັບການສະໜັບສະໜູນຫຼາຍດ້ານ ແລະ ຄວາມປາດຖະໜາດີອັນແຮງກ້າ ທີ່ຈະເຫັນຄວາມເຂັ້ມແຂງຂອງການລົງທຶນຕ່າງປະເທດຢູ່ ໃນ ສປປ ລາວ ໃຫ້ໄດ້ຕາມຄາດໝາຍທີ່ທຸກພາກສ່ວນໄດ້ວາງໄວ້.



ຂໍອວຍພອນໃຫ້ກອງປະຊຸມ ນັກທຸລະກິດລາວ ຄັ້ງທີ 12 ປະສົບຜົນສໍາເລັດຢ່າງຈົບງາມ!

ຂໍຂອບໃຈ